

ഗാനം

ആവിലായിലെ അമ്മത്രേസ്യായേ
വേദത്തിൻ പാരംഗതയല്ലേ
ആകുലർ വേദനിക്കും മക്കൾ നിൻ
മാധ്യസ്ഥം തേടി വന്നിതാ
ആയാംകുടി മലപ്പുറം പള്ളി
തന്റെ സ്വന്തമാം അമ്മേ നീ
പ്രാർത്ഥിക്കേണമേ ഞങ്ങൾക്കായ്

എന്നെയൊന്നുമലട്ടിടാതെയും
ഭീതിയൊന്നും നൽകാതെയും
നിത്യതാതനാം യേശുവിൻ തിരു
സന്നിധേ ചേരാൻ തുണയേകു
ജീവിതവഴിത്താരയിലെന്നും
മാർഗ്ഗദീപമായി മാറിടു
പാരം നിൻസ്നേഹമേകിടു

കാർമ്മി: ബലഹീനരും പാപികളുമായ — ഞങ്ങൾക്ക് സംരക്ഷകയും വഴികാട്ടിയുമായി അങ്ങയുടെ വിശ്വസ്ത ദാസിയായ അമ്മത്രേസ്യായെ ഞങ്ങൾക്കു നൽകിയ ദൈവമേ, ഞങ്ങൾ അങ്ങയ്ക്ക് നന്ദി പറയുന്നു. ആത്മീയവും ഭാതികവുമായ അനുഗ്രഹങ്ങൾ വിശുദ്ധയുടെ മാധ്യസ്ഥംവഴി ഞങ്ങൾക്കു നൽകണമെന്ന് അങ്ങയോട് ഞങ്ങളുപേക്ഷിക്കുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേയ്ക്കും

സാമൂഹം: ആമ്മേൻ

കാനോസുസ

കാർമ്മി: നമുക്കെല്ലാവർക്കും വിശ്വാസം ടും പ്രതീക്ഷയോടുംകൂടെ, വിശുദ്ധ അമ്മത്രേസ്യായെ ഞങ്ങൾക്കുവേണ്ടി അപേക്ഷിക്കണമെ എന്ന് പ്രാർത്ഥിക്കാം.

സാമൂഹം: വി. അമ്മത്രേസ്യായെ ഞങ്ങൾക്കു വേണ്ടി അപേക്ഷിക്കണമെ.

കാർമ്മി: ദൈവപരിപാലനയിൽ അടിയുറച്ചു വിശ്വസിച്ചു ജീവിച്ചിരുന്ന അമ്മേ, ഞങ്ങൾക്കും വിശ്വാസത്തോടെ, എല്ലാ ജീവിതപ്രശ്നങ്ങളെയും അഭിമുഖീകരിക്കാനുള്ള ആത്മശക്തി നൽകണമെന്ന് ഞങ്ങൾ പ്രാർത്ഥിക്കുന്നു.

സാമൂഹം: വി. അമ്മത്രേസ്യായെ ഞങ്ങൾക്കു വേണ്ടി അപേക്ഷിക്കണമെ.

കാർമ്മി: ഓരോ ദിവസവും ദൈവതിരുമനസ്സിനു വിധേയപ്പെട്ടു ജീവിച്ചിരുന്ന അമ്മേ, ഞങ്ങളും ജീവിതത്തിലെ സുഖദുഃഖങ്ങളിലും ജയപരാജയങ്ങളിലും ദൈവതിരുമനസ്സിന് കീഴ്പ്പെട്ടു ജീവിക്കുവാൻ ഞങ്ങൾക്കുവേണ്ടി പ്രാർത്ഥിക്കണമെ.

സാമൂഹം: വി. അമ്മത്രേസ്യായെ ഞങ്ങൾക്കു വേണ്ടി അപേക്ഷിക്കണമെ.

കാർമ്മി: ദൈവസന്നിധിയിൽ എന്നും വിശുദ്ധിയോടെ ജീവിച്ചിരുന്ന അമ്മേ, ഞങ്ങൾ ഓരോരുത്തരും വിശുദ്ധിയിലും വിവേകത്തിലും ജീവിക്കാൻ ഇടയാക്കണമെന്ന് ഞങ്ങൾ പ്രാർത്ഥിക്കുന്നു.

സാമൂഹം: വി. അമ്മത്രേസ്യായെ ഞങ്ങൾക്കു വേണ്ടി അപേക്ഷിക്കണമെ.

കാർമ്മി: വേദപാരംഗതയായ അമ്മേ, ഞങ്ങളുടെ യുവതീയുവാക്കൾ തിരുവചനത്തോടുള്ള ആദരവിലും ഭക്തിയിലും വ്യാപരിക്കുവാൻ പ്രാർത്ഥിക്കണമെ.

സാമൂഹം: വി. അമ്മത്രേസ്യായെ ഞങ്ങൾക്കു വേണ്ടി അപേക്ഷിക്കണമെ.

കാർമ്മി: ദൈവികജ്ഞാനത്തിന്റെ മാതൃകയും മദ്ധ്യസ്ഥയുമായ അമ്മേ, ഞങ്ങളുടെ കുഞ്ഞുങ്ങൾ ദൈവികജ്ഞാനത്തിലും സ്നേഹത്തിലും വളർന്നുവരുവാൻ പ്രാർത്ഥിക്കണമെ.

സാമൂഹം: വി. അമ്മത്രേസ്യായെ ഞങ്ങൾക്കു വേണ്ടി അപേക്ഷിക്കണമെ.

കാർമ്മി: ജീവിതകാലത്ത് ദൈവികസമാധാനത്തിലും ശാന്തതയിലും ജീവിച്ചിരുന്ന അമ്മേ, കുടുംബസമാധാനമില്ലാതെ വലയുന്നവർക്ക് സമാധാനത്തിലും ശാന്തതയിലും ജീവിക്കുവാനും ഉപജീവനത്തിനുവേണ്ട തൊഴിലവസരങ്ങൾ ലഭിക്കാനും പ്രാർത്ഥിക്കണമെ.

സാമൂഹം: വി. അമ്മത്രേസ്യായെ ഞങ്ങൾക്കു വേണ്ടി അപേക്ഷിക്കണമെ.

കാർമ്മി: സത്യവിശ്വാസ സംരക്ഷണത്തിനു വേണ്ടി എന്നും നിലകൊണ്ടിരുന്ന അമ്മേ, ഞങ്ങളുടെ കുടുംബാംഗങ്ങളെ എല്ലാ തിന്മകളിൽനിന്നും രോഗങ്ങളിൽനിന്നും കടബാധ്യതയിൽനിന്നും രക്ഷിക്കണമെന്ന് ഞങ്ങൾ പ്രാർത്ഥിക്കുന്നു.

സാമൂഹം: വി. അമ്മത്രേസ്യായെ ഞങ്ങൾക്കു വേണ്ടി അപേക്ഷിക്കണമെ.

കാർമ്മി : സമർപ്പണത്തിന്റെ മാതൃകയായ അമ്മേ, ഞങ്ങളുടെ വൈദികരും സമർപ്പിതരും വിശുദ്ധിയോടെ ജീവിക്കുവാനും തീക്ഷ്ണതയോടെ ശുശ്രൂഷചെയ്യുവാനും പ്രാർത്ഥിക്കണമെ.

സാമൂഹം: വി. അമ്മത്രേസ്യായെ ഞങ്ങൾക്കു വേണ്ടി അപേക്ഷിക്കണമെ.

കാർമ്മി: സഭാമേലദ്ധ്യക്ഷന്മാരോട് എന്നും ആദരവും ബഹുമാനവും പുലർത്തിയിരുന്ന അമ്മേ, ഞങ്ങളുടെ പരിശുദ്ധ പിതാവിനും സഭാ മേലദ്ധ്യക്ഷന്മാർക്കുംവേണ്ടി പ്രാർത്ഥിക്കണമെ.

സാമൂഹം: വി. അമ്മത്രേസ്യായെ ഞങ്ങൾക്കു വേണ്ടി അപേക്ഷിക്കണമെ.

കാർമ്മി: നിശബ്ദരായി നമ്മുടെ വ്യക്തിപരമായ പ്രാർത്ഥനയും ഉദ്ദിഷ്ടകാര്യങ്ങളും വി. അമ്മത്രേസ്യാവഴി നമുക്ക് ദൈവത്തിന് സമർപ്പിക്കാം.

ധൂപാർപ്പുണഗാനം

മിശിഹാകർത്താവേ, നരകുലപാലകനേ
ഞങ്ങളെച്ചിട്ടുമീ പ്രാർത്ഥന തിരുമുമ്പിൽ
പരിമളമിയലും ധൂപംപോൽ
കൈക്കൊണ്ടരുളേണം.

കാർമ്മി : ആത്മീയവും ശാരീരികവുമായ വരത്താൽ വിശുദ്ധരെ അലങ്കരിക്കുന്നവനായ ദൈവമേ, വി. അമ്മത്രേസ്യാവഴിയുള്ള ഞങ്ങളുടെ പ്രാർത്ഥന സ്വീകരിക്കണമെ. പരിശുദ്ധ കന്യാമറിയത്തിന്റേയും മാർ യൗസേപ്പിന്റേയും വി. ശ്ലീഹന്മാരുടെയും പ്രാർത്ഥനയും ഞങ്ങളുടെ മാർത്തോമ്മാശ്ലീഹായുടെയും സകല വിശുദ്ധരുടെയും വിശിഷ്ട വി. അൽഫോൻസാമ്മയുടെയും മാദ്ധ്യസ്ഥം ഞങ്ങളെ നയിക്കുമാറാകട്ടെ. പ്രത്യേകമായി ഇപ്പോൾ ഞങ്ങൾ അനുസ്മരിക്കുന്ന വി. അമ്മത്രേസ്യായുടെ സുകൃതവും പ്രാർത്ഥനയും ഞങ്ങൾക്ക് അഭയവും സംരക്ഷണവും നൽകി നിത്യഭാഗ്യത്തിലേയ്ക്ക് ഞങ്ങളെ നയിക്കുമാറാകട്ടെ. നിത്യം പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേയ്ക്കും.

സാമൂഹം: ആമ്മേൻ

(പുരോഹിത പനിനീർ തളിക്കുന്നു)

ഗാനം

ലോകത്തിൻ വഴികളിലുഴലാതെ
പാപത്തിൻ പാതകൾ പുണരാതെ
ദൈവത്തിൻ പരിമളപൂവനിയിൽ

പനിമലരായ് വന്നൊരു പുണ്യാത്മാ. (2)

മാമലമേലുയരും നഗരം നീ

മോഹനമാം നിർമ്മലദീപം നീ

ധരയിന്മേൽ മർത്യനു മാതൃക നീ

വിനയമോടേ വന്ദനമരുളുന്നു.

മദ്ധ്യസ്ഥ പ്രാർത്ഥന

ഞങ്ങളുടെ മദ്ധ്യസ്ഥയായ വി. അമ്മത്രേസ്യായെ/ അങ്ങേ മക്കളായ ഞങ്ങൾ / എളിമയോടും പ്രത്യാശയോടുംകൂടെ/ അങ്ങേ സന്നിധിയിൽ അഭയം തേടുന്നു. സ്നേഹപിതാവായ ദൈവം/ അങ്ങയ്ക്ക് നൽകിയിരിക്കുന്ന / സ്വർഗ്ഗീയ വരമോർത്ത് /ഞങ്ങൾ സന്തോഷിക്കുന്നു. / ഞങ്ങൾ അങ്ങയെ വണങ്ങുന്നു./ അങ്ങയുടെ മദ്ധ്യസ്ഥ ശക്തിയിൽ /ഞങ്ങൾ ഉറച്ചുവിശ്വസിക്കുന്നു. / ഞങ്ങളുടെ പ്രത്യേക മദ്ധ്യസ്ഥയായി അങ്ങയെ ഞങ്ങൾ സ്വീകരിക്കുന്നു. വിശ്വാസത്തിലും സ്നേഹത്തിലും പ്രത്യാശയിലും | ഞങ്ങളെ വളർത്തണമെ. ദൈവിക ജ്ഞാനത്തിൽ | ഞങ്ങളെ നിറയ്ക്കണമെ.

എളിമയും ക്ഷമയും ശാന്തതയും / ഞങ്ങളിൽ നിറയ്ക്കണമെ. ഞങ്ങളുടെ മദ്ധ്യസ്ഥയായ വി. അമ്മത്രേസ്യായെ / എല്ലാ ആപത്തുകളിൽനിന്നും / അപകടങ്ങളിൽനിന്നും / ദുരന്തങ്ങളിൽനിന്നും / ഞങ്ങളെ രക്ഷിക്കണമെ. അനുദിന ക്ലേശങ്ങൾ സന്തോഷത്തോടെ സഹിക്കുവാൻ / ഞങ്ങളെ പ്രാപ്തരാക്കണമെ. ഞങ്ങളുടെ എല്ലാ ആവശ്യങ്ങളിലും / ഞങ്ങളെ സഹായിക്കണമെ. ഞങ്ങളുടെ ഈ അപേക്ഷയെല്ലാം / അങ്ങയുടെ ശക്തമായ മദ്ധ്യസ്ഥതയിൽ / ആശ്രയിച്ചുകൊണ്ട് / പിതാവായ ദൈവത്തിന് / ഞങ്ങൾ സമർപ്പിക്കുന്നു.

രോഗികൾക്കുവേണ്ടിയുള്ള പ്രാർത്ഥന

കാർമ്മി : കർത്താവേ, രോഗംമൂലം ക്ലേശിക്കുന്ന അങ്ങേ ദാസരെ തൃക്കണ്ഠപാർക്കണമെ. മാനസികവും ശാരീരികവുമായി ക്ലേശിക്കുന്ന വരെ അങ്ങു സുഖപ്പെടുത്തുകയും ആശ്വസിപ്പി ക്കുകയും ചെയ്യണമെ. അവർക്ക് ആരോഗ്യവും ആയുസ്സും നൽകണമെ. നിരാശകുടാതെ വേദനകൾ സഹിക്കുവാൻ ഞങ്ങൾക്കു ശക്തി നൽകണമേ. അങ്ങേ കാരുണ്യത്താൽ ഞങ്ങൾ വേഗം രോഗവിമുക്തരാകട്ടെ. പിതാവും പുരതനും പരിശുദ്ധാത്മാവുമായ സർവ്വേശ്വരാ എന്നേയ്ക്കും.

സാമൂഹം: ആമ്മേൻ

സമാപനപ്രാർത്ഥന

അത്ഭുതകരമായ വരത്താൽ വിശുദ്ധരെ അലങ്കരിക്കുന്നവനായ ദൈവമേ, ഞങ്ങൾക്കു വേണ്ടി പ്രാർത്ഥിക്കുന്ന വേദപാരംഗതയായ വിശുദ്ധ അമ്മത്രേസ്യായുടെ പുണ്യം പരിഗണിച്ച് ഞങ്ങളുടെ ആവശ്യങ്ങളിൽ ഞങ്ങളെ സഹായിക്കണമെ. അങ്ങയുടെ ഇഷ്ടത്തിനു ചേർന്ന വിധത്തിൽ ഞങ്ങളുടെ ആവശ്യങ്ങൾ സാധിച്ചുതന്ന് ഞങ്ങളെ അനുഗ്രഹിക്കണമെ. ഈ നൊവേന നടത്തുന്നവരെയും ഇതിൽ സംബന്ധിക്കുന്നവരെയും അവരുടെ കുടുംബാംഗങ്ങളെയും ആശീർവദിക്കണമെ.

നിത്യം പിതാവും പുത്രനും പരിശുദ്ധാത്മാവുമായ സർവ്വേശ്വരാ എന്നേയ്ക്കും.

സാമൂഹം: ആമ്മേൻ

സമാപനഗാനം

(മറിയമേ നിന്റെ ചിത്രത്തിൽനിന്നും ... എന്ന രീതി)

അമ്മത്രേസ്യായെ മക്കളാം ഞങ്ങൾ
നിൻ മാധ്യസ്ഥം തേടീടുന്നു
ആഴമാർന്ന നിൻ സ്നേഹത്താലെന്നും
ഞങ്ങൾക്കായ് പ്രാർത്ഥിക്കേണമേ.

പാപഭാരം കുടീടുമ്പോളനു
താപമാർന്ന മനസ്സിനാൽ
ദൈവസന്നിധേ നിഷ്കളങ്കരായ്
എത്തുവാൻ തുണയേകണേ.

ജീവിതഭാരം കൂടുമ്പോൾ
ദൈവശരണം ശക്തിയാകുവാൻ
നീ തുണക്കണേ, പ്രാർത്ഥിച്ചീടണേ
ദൈവചിന്തയുണർത്തണേ!

.....ആശീർവാദം.....